

تمام سیاسی و مذہبی جماعتیں کراچی میں امن کی خرابی کے حقائق کا جائزہ لینے کیلئے اپنی اپنی ٹیمیں کراچی بھیجیں۔ الطاف حسین کی اپیل کراچی میں جہاں گولی چلے یہ ٹیمیں وہاں کا دورہ کر کے خود دیکھیں کہ گولیاں کون چلا رہا ہے اور کس پر چل رہی ہیں کراچی تمام قومیتوں کا شہر ہے، سب کو ملکر شہر کے امن کیلئے کوشش کرنی چاہیے، چاہتے ہیں حکومت اپنی مدت پوری کرے تاہم حکومت کو بھی چاہئے کہ وہ آئین و قانون کا احترام کرے مسلح افواج ملک کے مفاد میں جو چاہیں فیصلہ کرے، ہر کڑے اور مشکل وقت میں ایم کیو ایم کا ایک ایک کارکن حاضر ہوگا پچھلے دنوں مہاجرین کیلئے جو توہین آمیز الفاظ استعمال کئے گئے اس سے صرف اردو بولنے والوں ہی کے دل نہیں ٹوٹے بلکہ مشرقی پنجاب سے ہجرت کر کے آئیوالے کروڑوں پنجابیوں کے بھی دل دکھے ہیں

میں سندھ دھرتی کا بیٹا ہوں چاہے کوئی مجھے سندھی مانے یا نہ مانے۔ سندھ کسی کی خریدی ہوئی جاگیر نہیں ہے  
متحدہ قومی موومنٹ کے یوم تاسیس پر کراچی سمیت پچاس سے زائد مقامات پر کارکنان کے اجلاسوں سے بیک وقت ٹیلی فونک خطاب لندن۔۔۔ 26، جولائی 2011ء

متحدہ قومی موومنٹ کے قائد جناب الطاف حسین نے کہا ہے کہ کراچی تمام قومیتوں کا شہر ہے، سب کو ملکر شہر کے امن کیلئے کوشش کرنی چاہیے، کراچی پاکستان کا معاشی حب ہے کراچی کو نقصان پہنچانا پاکستان کو نقصان پہنچانے کے مترادف ہے۔ انہوں نے پاکستان کی تمام سیاسی و مذہبی جماعتوں کے رہنماؤں کو دعوت دی کہ وہ کراچی میں امن کی خرابی کے حقائق کا جائزہ لینے کیلئے اپنی اپنی جماعتوں کے نمائندوں کی ٹیمیں کراچی بھیجیں اور کراچی میں جہاں گولی چلے، متاثرہ مقام کا دورہ کر کے اپنی آنکھوں سے دیکھیں کہ گولیاں کون چلا رہا ہے اور کس پر چل رہی ہے۔ انہوں نے کہا کہ ایم کیو ایم جمہوریت پسند جماعت ہے اور چاہتی ہے کہ موجودہ حکومت اپنی مدت پوری کرے تاہم حکومت کو بھی چاہئے کہ وہ آئین و قانون کا احترام کرے۔ انہوں نے مسلح افواج اور قومی سلامتی کے اداروں کو یقین دلایا کہ وہ ملک کے مفاد میں جو چاہیں کھل کر فیصلہ کریں، ہر کڑے اور مشکل وقت میں ایم کیو ایم کا ایک ایک کارکن ان سے آگے بڑھ کر اپنی جان قربان کرنے کیلئے حاضر ہوگا۔ یہ بات انہوں نے متحدہ قومی موومنٹ کے یوم تاسیس کے سلسلے میں کراچی سمیت صوبہ سندھ، صوبہ پنجاب، صوبہ بلوچستان، آزاد کشمیر اور گلگت بلتستان کے پچاس سے زائد مقامات پر کارکنان کے اجلاسوں سے بیک وقت ٹیلی فونک خطاب کرتے ہوئے کہی۔ اجلاسوں میں مجموعی طور پر خواتین سمیت لاکھوں کارکنوں نے شرکت کی۔ اس موقع پر کارکنان بالخصوص خواتین کارکنان کا جوش و خروش قابل دید تھا۔ جناب الطاف حسین نے اجتماعات سے خطاب کرتے ہوئے ایم کیو ایم کے کارکنان اور ملک بھر میں زندگی کے مختلف شعبوں سے تعلق رکھنے والے افراد کو متحدہ قومی موومنٹ کے یوم تاسیس کی دلی مبارکباد پیش کرتے ہوئے کہا کہ 26، جولائی 1997ء کو مہاجر قومی موومنٹ کا دائرہ وسیع کر کے حقیقت پسندی اور عملیت پسندی کے فلسفہ کے فروغ اور ملک بھر میں غریب و متوسط طبقہ کے عوام کا انقلاب لانے کیلئے متحدہ قومی موومنٹ کی بنیاد رکھی گئی۔ متحدہ قومی موومنٹ کے مظلوم اور محکوم طبقہ کو ہمت و جرات اور بولنے کی طاقت فراہم کی ہے۔ جہاں متحدہ ہوگی وہاں ڈر اور خوف نہیں بلکہ ہمت و جرات ہوگی۔ آج ایم کیو ایم ملک کے چپے چپے میں پھیل چکی ہے اور ہر جگہ حق پرستی کے نعرے گونج رہے ہیں۔ آج ایم کیو ایم ملک بھر کے طلباء و طالبات، بزرگوں، ماؤں، بہنوں اور نوجوانوں کے دلوں کی ترجمان بن چکی ہے۔ جناب الطاف حسین نے کہا کہ میں امن و استحکام اور جمہوریت کی بات کرتا ہوں، ایک دوسرے کو تسلیم کرنے اور برداشت کرنے کا درس دیتا ہوں لیکن اس پر بھی ہمیں دھمکیاں دی جاتی ہیں۔ میں دھمکیاں دینے والوں پر واضح کر دینا چاہتا ہوں کہ ایم کیو ایم کے کارکنان اپنی جانیں دے سکتے ہیں لیکن کسی باطل کے سامنے اپنا سر ہرگز نہیں جھکائیں گے۔ ایم کیو ایم تمام سیاسی و مذہبی جماعتوں کے ووٹ بنک کو تسلیم کرتی ہے، اگر ماضی کی طرح ریاستی طاقت کا استعمال کر کے ایم کیو ایم کے ووٹ بنک کو ختم کرنے کی کوشش کی گئی تو تاریخ گواہ ہے کہ ایم کیو ایم کو ختم کرنے والے خود ختم ہو گئے اور ایم کیو ایم آج بھی سلامت ہے۔ اگر کچھ لوگ سمجھتے ہیں کہ اس وقت پاکستان پر انتہائی کڑا وقت ہے، ملک نازک دور سے گزر رہا ہے، بین الاقوامی سپر پاورز کا مسلح افواج اور قومی سلامتی کے اداروں پر دباؤ ہے لہذا جو چاہو کر گزرتو میں ایسی سوچ رکھنے والوں پر واضح کر دینا چاہتا ہوں کہ مسلح افواج اور قومی سلامتی کے اداروں کے تقدس میں ہماری جانیں قربان ہیں، وہ اپنا کام جاری رکھیں۔ میں مسلح افواج کے بہادر افسران اور جوانوں کو یقین دلاتا ہوں کہ وہ ملک کے مفاد میں جو چاہیں کھل کر فیصلہ کریں، ہر کڑے اور مشکل وقت میں ایم کیو ایم کا ایک ایک کارکن ان سے آگے بڑھ کر اپنی جان قربان کرنے کیلئے حاضر ہوگا۔ انہوں نے کہا کہ ہمیں مجبور نہ کیا جائے اگر پاکستان کے عوام نے فیصلہ کر لیا تو پھر ایم کیو ایم کا ایک ایک کارکن بہادر سپاہی کی طرح ایم کیو ایم کے پرچم اور وجود کی حفاظت کرے گا۔ جناب الطاف حسین نے ایم کیو ایم کے تمام ذمہ داروں اور کارکنوں کو مخاطب کرتے ہوئے کہا کہ کراچی سب کا شہر ہے، تمام کارکنان آج کے دن عہد کریں کہ ان کے ہاتھ اور زبان سے کسی بھی لسانی اکائی یا سیاسی و مذہبی جماعت کے رہنماء یا کارکن کو زورہ برابر بھی تکلیف نہیں پہنچے گی، تمام ذمہ داران اور کارکنان ملک بالخصوص کراچی میں امن و استحکام کیلئے صبر و تحمل کا مظاہرہ کریں، پاکستان کی سلامتی، جمہوریت کے فروغ اور انسانی جان و مال کے تحفظ کی خاطر اپنے جذبات قابو میں رکھیں۔

جناب الطاف حسین نے پاکستان پیپلز پارٹی کے شریک چیئر پرسن آصف علی زرداری اور عوامی نیشنل پارٹی کے سربراہ اسفندیار ولی سمیت دونوں جماعتوں کے مقامی اور قومی سطح کے رہنماؤں سے بھی دردمندانہ اپیل کرتے ہوئے کہا کہ کراچی پاکستان کا معاشی حب ہے، میں پی پی پی، ایم کیو ایم، اے این پی اور لیاری کے پرامن عوام کو دعوت دیتا ہوں کہ وہ کراچی میں امن وامان کی صورتحال بہتری اور پاکستان کی خاطر مل کر امن ریلی کا انعقاد کریں، ایک دوسرے سے گلے ملیں اور ایک دوسرے کو معاف کریں۔ جناب الطاف حسین نے پیپلز پارٹی، پاکستان مسلم لیگ نواز، مسلم لیگ ق، جماعت اسلامی، جمعیت علمائے اسلام، جماعت اہل سنت، سنی تحریک، عمران خان کی تحریک انصاف، شیخ رشید کی عوامی مسلم لیگ اور پیر صاحب پگارا کی فنکشنل مسلم لیگ سمیت تمام سیاسی و مذہبی جماعتوں کو مخاطب کرتے ہوئے کہا کہ میں آپ سب سے کراچی کے امن کیلئے تعاون کی بھیک مانگتا ہوں۔ میں تمام سیاسی و مذہبی جماعتوں کو دعوت دیتا ہوں کہ وہ ایک مہینہ کیلئے اپنی اپنی پانچ نمائندہ شخصیات پر مبنی ٹیمیں کراچی بھیجیں، ایم کیو ایم ان کی میزبانی کرے گی۔ میں ریٹائرڈ جرنیلوں اور ججوں کو بھی دعوت دیتا ہوں کہ وہ بھی اس ٹیم کا حصہ بنیں۔ کراچی میں کسی بھی علاقے میں گولی چلے تو یہ ٹیم اس علاقے میں خود جا کر اپنی آنکھوں سے آ کر دیکھے کہ گولی کون چلا رہا ہے اور کس پر گولی چل رہی ہے اور کراچی کا امن کون خراب کر رہا ہے۔ اگر یہ شخصیات اپنی آنکھوں سے دیکھ لیں تو خدا کی قسم دودھ کا دودھ اور پانی کا پانی ہو جائے گا۔ تمام سیاسی و مذہبی جماعتوں سے میری دردمندانہ اپیل ہے کہ وہ خدارا میری اس اپیل پر توجہ دیں۔ کراچی ملک کا معاشی حب ہے اور جو لوگ کراچی کا امن خراب کر رہے ہیں وہ ملک دشمنوں کی ایما پر ایسا کر رہے ہیں کیونکہ کراچی کا نقصان ملک کا نقصان ہے۔ لہذا تمام سیاسی و مذہبی جماعتیں خدا کیلئے اس سازش کو سمجھیں، سب ملکر ملک کو اس سازش سے بچائیں اور کراچی میں امن قائم کریں۔ میں صدق دل اور خلوص نیت کے ساتھ تمام سیاسی و مذہبی جماعتوں کے دوستوں کی جانب دوستی کا ہاتھ بڑھا رہا ہوں کہ آؤ، آگے بڑھو اور کراچی کا امن بحال کرنے کیلئے میرا ساتھ دو، کراچی میرا نہیں آپ کا شہر ہے، آؤ کراچی کو بچاؤ، پاکستان کو بچاؤ۔ جناب الطاف حسین نے کہا کہ میں کراچی میں رہنے والے پختونوں سے کہتا ہوں کہ بخدا الطاف حسین اور ایم کیو ایم پختونوں کے خلاف نہیں بلکہ پختونوں کا اپنا بھائی سمجھتی ہے۔ ہم بلوچوں کو بھی اپنا بھائی سمجھتے ہیں۔ بلوچ عوام پر ہونے والے مظالم پر سب سے بڑی احتجاجی ریلی ایم کیو ایم ہی نے نکالی اور ہر جگہ بلوچوں کیلئے آواز بلند کی۔ کراچی میں رہنے والے بلوچ اور مہاجر لڑکے نہیں بلکہ آپس میں مل کر رہیں گے۔ انہوں نے کراچی میں رہنے والے بنگالیوں اور تمام مذہبی اقلیتوں سے تعلق رکھنے والے عوام سے بھی کہا کہ کراچی آپ سب کا شہر ہے، سب آپس میں پیار محبت کے ساتھ ملکر رہیں۔ جناب الطاف حسین نے کہا کہ میں نے اپنے ساتھیوں کو ہمیشہ یہی درس دیا ہے کہ وہ کسی بھی زبان یا کسی بھی قومیت سے نفرت نہ کریں، سب زبانیں پیار کی زبانیں ہیں، سب قومیتیں قابل احترام ہیں۔ آپ سیاسی اختلاف ضرور رکھیں مگر اختلاف کو دشمنی میں نہ بدلیں۔ انہوں نے کہا کہ پچھلے دنوں مہاجروں کیلئے جو توہین آمیز الفاظ استعمال کئے گئے اس سے صرف اردو بولنے والوں ہی کے دل نہیں ٹوٹے بلکہ مشرقی پنجاب سے ہجرت کر کے پاکستان آنے والے لاکھوں نہیں بلکہ ان کروڑوں پنجابیوں کے بھی دل دکھے ہیں جن کے آباؤ اجداد نے پاکستان کیلئے جانی و مالی قربانیاں دیں۔ مجھے تمام لوگوں کو پہنچنے والے دکھوں کا احساس ہے اور میں ان سے کہتا ہوں کہ وہ اللہ تعالیٰ کے انصاف پر یقین رکھیں، کسی کو گالی کے جواب میں گالی نہ دیں اور کسی کو برامت کہیں۔ جناب الطاف حسین نے کہا کہ ایک پروپیگنڈہ یہ بھی کیا گیا کہ پنجابی اور اردو بولنے والے آپس میں سازش کے تحت مل گئے ہیں۔ یہ پروپیگنڈہ افسوسناک ہے، مہاجروں میں پنجابی بولنے والے بھی ہیں، جب مہاجروں کی تذلیل کی جائے گی تو جس کے آباؤ اجداد نے بھی ہجرت کی، ہجرت کے دوران جس کے بھی ماں باپ بہن بھائی، بیوی بچے کٹے ہیں، جس نے آگ اور خون کے دریاعوں سے اس کا دل توروئے گا اور اگر وہ ایک دوسرے کو تسلی دیتے ہیں تو اس کا مطلب یہ نہیں کہ وہ کسی کے خلاف سازش کر رہے ہیں۔ جناب الطاف حسین نے واضح اور دو ٹوک الفاظ میں کہا کہ میں سندھ دھرتی کا بیٹا ہوں چاہے کوئی مجھے سندھی مانے یا نہ مانے۔ سندھ کسی کی خریدی ہوئی جاگیر نہیں ہے۔ میں سندھ کے باسیوں سے بھی کہتا ہوں کہ اگر کوئی تمہیں ورغلاتا ہے کہ اردو بولنے والوں کو ختم کر دیا کوئی اردو بولنے والوں کو ورغلاتا ہے کہ سندھی بولنے والوں کو ختم کر دو تو ایسی باتیں کرنے والے احمقوں کی جنت میں رہتے ہیں۔ اب سندھی اور اردو بولنے والوں کو آپس میں لڑایا نہیں جاسکتا، سندھی اور اردو بولنے والے ہاتھوں میں ہاتھ ڈال کر نام نہاد قوم پرستوں اور سندھ دشمنوں کا مقابلہ کریں گے۔ جناب الطاف حسین نے صدر آصف زرداری اور وزیراعظم یوسف رضا گیلانی کو مخاطب کرتے ہوئے کہا کہ ہم حکومت کے خلاف کوئی سازش نہیں کر رہے ہیں اور نہ کرنا چاہتے ہیں، ہم جمہوری حکومت کو سازش کے ذریعے ختم نہیں کرنا چاہتے، ہم چاہتے ہیں کہ موجودہ جمہوری حکومت اپنی مدت پوری کرے لیکن آپ کو آئین و قانون کا احترام کرنا ہوگا۔ آپ کو چاہیے کہ اپنے لوگوں کو سمجھائیں کہ وہ آئین و قانون کا احترام کریں، اس کی دھجیاں نہ اڑائیں۔ اپنا ووٹ بینک آئین و قانون کے دائرے میں رہتے ہوئے بڑھائیں، سازشوں کے ذریعے نہیں۔ ہمیں مجبور نہ کریں کیونکہ جب بلی بھاگنے کی کوشش کرتی ہے اور اس کا راستہ بند کر دیا جاتا ہے تو وہ بھی گلا دبوچتی ہے۔ انہوں نے ایک بار پھر حکومت اور تمام جماعتوں کو دعوت دیتے ہوئے کہا کہ آئیں دھونس دھمکی اور نفرت کا رویہ ختم کریں اور سب ملکر پاکستان کو مشکل سے نکالیں۔ انہوں نے تمام کارکنوں، رمضان المبارک کی پیشگی مبارکباد دی اور ان سے کہا کہ وہ زکوٰۃ فطرے کے عطیات جمع کرنے کی تیاری کریں۔

ملک کو کرپشن کی لعنت سے نجات دلانی ہے تو الطاف حسین کے فکر و فلسفہ اور نظریے کو نافذ کرنا ہوگا، اشفاق منگی

پختونوں اور اردو بولنے والوں میں کوئی جھگڑا نہیں، گلبر از خان خٹک

جنرل وکرز اجلاس میں تمام قومیتوں کی نمائندگی سے ثابت ہو گیا کہ ایم کیو ایم قومی یکجہتی کو فروغ دے رہی ہے، شکیل عباسی

مظلوم عوام میں شعوری بیداری پیدا کرنا بغاوت ہے تو یہ کرتے رہیں گے، اسلم بلوچ

متحدہ قومی موومنٹ کے 14 ویں یوم تاسیس کے اجتماع سے خطاب

کراچی۔۔۔ (اسٹاف رپورٹر) 26 جولائی 2011ء

ایم کیو ایم کی رابطہ کمیٹی کے رکن اشفاق منگی اور گلبر از خان خٹک نے کہا ہے کہ ملک کو کرپشن کی لعنت سے نجات دلانی ہے تو قائد تحریک جناب الطاف حسین کے فکر و فلسفہ اور نظریے کو ملک میں عملی طور پر نافذ کرنا ہوگا۔ یہ بات انہوں نے منگل کی شب لال قلعہ گراؤنڈ عزیز آباد میں منعقدہ ایم کیو ایم کے 14 ویں یوم تاسیس کے اجتماع کے شرکاء سے سندھی اور پشتو زبان میں خطاب کرتے ہوئے کہی۔ یوم تاسیس کے اجتماع سے ایم کیو ایم متحدہ آرگنائزنگ کمیٹی کے انچارج شکیل عباسی نے سرانیکی اور ایم کیو ایم کراچی مضافاتی آرگنائزنگ کمیٹی کے جوائنٹ انچارج اسلم بلوچ نے بلوچی زبان میں بھی خطاب کیا۔ رابطہ کمیٹی کے رکن اشفاق منگی نے کہا کہ ایم کیو ایم انقلابی تحریک ہے، اس کے کارکنان کو آج بھی فرسودہ جاگیر دارانہ، وڈیرانہ اور سردارانہ نظام کے خاتمے کی عملی جدوجہد کی پاداش میں قتل و غارتگری کا نشانہ بنایا جا رہا ہے اور حق پرستی کی جدوجہد کو روکنے کیلئے لسانیت کو فروغ دینے کی سازشیں کی جا رہی ہیں۔ ایم کیو ایم ایک گلدستہ ہے اور اس گلدستہ میں تمام قومیتوں کے افراد موجود ہیں، ملک کی تاریخ میں کوئی بھی ایسی سیاسی جماعت نہیں ہے جس کے کارکنان اتنے نظم و ضبط والے ہوں اور تنظیم اور ووٹ کے حوالے سے متحدہ قومی موومنٹ ملک کی بڑی سیاسی جماعت ہے اور وہ اس ملک میں جاری فرسودہ نظام کو جڑ سے اکھاڑ پھینکنے کی جدوجہد جاری رکھے گی اور اس جدوجہد میں آنے والی ہر سازشوں اور رکاوٹوں کا مقابلہ کرے گی۔ ایم کیو ایم کی رابطہ کمیٹی کے رکن گلبر از خان خٹک نے پشتو زبان میں خطاب کرتے ہوئے کہا کہ قائد تحریک جناب الطاف حسین کی سوچ صرف کراچی یا شہری علاقوں تک محدود نہیں بلکہ گلگت بلتستان، کشمیر جیسے علاقوں میں بھی یہ سوچ لوگوں میں پروان چڑھ رہی ہے۔ انہوں نے کہا کہ پختون سوچ رکھنے والے بھی یہ سمجھتے ہیں کہ پختونوں اور اردو بولنے والوں میں کوئی جھگڑا نہیں صرف مفاد پرست عناصر اپنے فائدے کیلئے دونوں کو لڑا رہے ہیں۔ انہوں نے کہا کہ آج پشاور، کوہاٹ اور پورے خیبر پختونخوا میں جناب الطاف حسین کے چاہنے والے موجود ہیں اور اب پختون قوم نے حق کو جان لیا ہے اور وہ ایسی لیڈر شپ کے پیچھے چلنے کو تیار نہیں جو پختونوں کو تباہ و برباد کر رہی ہے۔ انہوں نے کہا کہ قائد تحریک جناب الطاف حسین کی قیادت میں ہی ملک 2 فیصد استحصالی طبقے سے نجات حاصل کر سکتا ہے اور انہوں نے ملک بھر کے 98 فیصد مظلوم کو جو سوچ دی ہے اس میں ہی تمام قومیتوں کے حقوق اور ملک کا استحکام موجود ہے۔ ایم کیو ایم متحدہ آرگنائزنگ کمیٹی کے انچارج شکیل عباسی نے سرانیکی زبان میں خطاب کرتے ہوئے کہا کہ ایم کیو ایم کے یوم تاسیس کے موقع پر منعقدہ جنرل وکرز اجلاس میں ملک میں بسنے والی تمام قومیتوں کی نمائندگی ہے اور اس نمائندگی سے یہ ثابت ہو گیا ہے کہ ایم کیو ایم واحد جماعت ہے جو قومی یکجہتی کو فروغ دے رہی ہے اور کسی بھی قومیت کے خلاف نہیں ہے۔ ایم کیو ایم کراچی مضافاتی آرگنائزنگ کمیٹی کے جوائنٹ انچارج اسلم بلوچ نے بلوچی زبان میں خطاب کرتے ہوئے کہا کہ قائد تحریک جناب الطاف حسین ملک بھر کی قومیتوں کے غریب و مظلوم عوام میں شعوری بیدار پیدا کر رہے ہیں اور اگر یہ عمل بغاوت ہے تو ہم یہ بغاوت کرتے رہیں گے۔

ایم کیو ایم کے رہنما اور کارکن پاکستان کی سلامتی، استحکام، خوشحالی جمہوریت کے تحفظ کیلئے اپنا کردار ادا کریں، الطاف حسین کی ہدایت

کراچی (اسٹاف رپورٹر) 26 جولائی، 2011ء

متحدہ قومی موومنٹ کے قائد جناب الطاف حسین نے ایم کیو ایم کے رہنماؤں اور کارکنوں کو واضح ہدایت کی ہے کہ وہ پاکستان کی سلامتی اور اس کے استحکام، خوش حالی، ترقی اور جمہوریت کے تحفظ اور اسے بچانے کیلئے اپنا کردار ادا کریں اور اس سلسلے میں اپنی تر صلاحیتوں کو بروئے کار لائیں۔ یہ ہدایت انہوں نے منگل کی شب متحدہ قومی موومنٹ کے 14 ویں یوم تاسیس کے موقع پر ملک بھر میں منعقدہ جنرل وکرز اجلاس کے شرکاء سے خطاب کرتے ہوئے دی۔ یوم تاسیس کا مرکزی اجتماع کراچی میں ایم کیو ایم کے مرکز نائن زیرو سے متصل لال قلعہ گراؤنڈ عزیز آباد میں ہوا۔

## رمضان المبارک کی پیشگی مبارکباد دیتا ہوں، کارکنان ملک بھر میں زکوٰۃ اور فطرہ جمع کرنے کیلئے تیار ہو جائیں، الطاف حسین

کراچی (اسٹاف رپورٹر) 26 جولائی 2011ء

متحدہ قومی موومنٹ کے قائد جناب الطاف حسین نے ایم کیو ایم کے کارکنوں، رہنماؤں اور قوم کو رمضان المبارک کی پیشگی مبارکباد دی ہے۔ یہ مبارکباد انہوں نے منگل کے روز متحدہ قومی موومنٹ کے 14 ویں یوم تاسیس کے ایک بڑے اجتماع سے لال قلعہ گراؤنڈ عزیز آباد میں خطاب کرتے ہوئے دی۔ انہوں نے کہا کہ رمضان المبارک کی آمد آمد ہے میں اس کی پیشگی مبارکباد دیتا ہوں اور اس کے ساتھ ساتھ کارکنان پورے پاکستان میں زکوٰۃ اور فطرہ جمع کرنے کیلئے تیار ہو جائیں۔

## اگر میں تین مرتبہ تالی بجا کر اشارہ کر دوں تو لاکھوں کارکنان اپنی جانیں قربان کرنے کیلئے تیار ہو جائیں گے، الطاف حسین

کراچی (اسٹاف رپورٹر) 26 جولائی 2011ء

متحدہ قومی موومنٹ کے قائد جناب الطاف حسین نے اپنے خطاب میں کہا ہے کہ اگر میں تین مرتبہ تالی بجا کر اشارہ کر دوں تو لاکھوں کارکنان اپنی جانیں قربان کرنے کیلئے تیار ہو جائیں گے۔ اس جملے کے اختتام ہونے پر لال قلعہ گراؤنڈ اور اطراف کی سڑکوں اور دیگر شہروں میں منعقدہ اجتماعات میں لاکھوں کارکنان نے اپنی نشستوں سے اٹھ کھڑے ہوئے اور اجتماعات جے الطاف اور قائد کا ہواک اشارہ حاضر حاضر ہو ہمارا کے نعروں سے گونج اٹھے۔

## متحدہ قومی موومنٹ کا 14 واں یوم تاسیس کراچی سمیت ملک بھر میں روایتی جوش و خروش سے منایا گیا

یوم تاسیس کے سلسلے میں ملک بھر میں 35 سے زائد مقامات پر اجتماعات کا انعقاد، مرکزی اجتماع لال قلعہ گراؤنڈ کراچی میں ہوا

مقررین نے یوم تاسیس کے اجتماع سے سندھی، بلوچی، سرائیکی اور پشتو زبان میں خطاب کیا

کراچی۔۔۔ (اسٹاف رپورٹر)

متحدہ قومی موومنٹ کا 14 واں یوم تاسیس کراچی سمیت ملک بھر میں روایتی جوش و خروش سے منایا گیا۔ یوم تاسیس کے سلسلے میں ایم کیو ایم کے زیر اہتمام پاکستان بھر میں 35 سے زائد مقامات پر بیک اجتماعات کا انعقاد کیا گیا جن سے قائد تحریک جناب الطاف حسین نے لندن سے بیک وقت ٹیلی فونک خطاب کیا۔ یوم تاسیس کا مرکزی اجتماع لال قلعہ گراؤنڈ عزیز آباد میں منعقد ہوا جس میں ایم کیو ایم کی رابطہ کمیٹی کے ارکان، قومی و صوبائی اسمبلی اور سینیٹ میں ایم کیو ایم کے منتخب حق پرست نمائندوں، احتجاجاً مستعفی وزراء، سابق حق پرست اراکین اسمبلی و ناظمین، ایم کیو ایم کے مختلف ونگز و شعبہ جات کے ارکان اور ایم کیو ایم کے کارکنان نے خراب موسم اور کراچی میں منگل کی شام سے شروع ہوئی بارش کے باوجود ہزاروں کی تعداد میں شرکت کی اور قائد تحریک الطاف حسین سے اپنی والہانہ عقیدت و محبت کا ثبوت دیا۔ جنرل وکرز اجلاس اور قائد تحریک الطاف حسین کے ٹیلی فونک خطاب کے سلسلے میں لال قلعہ گراؤنڈ عزیز آباد میں غیر معمولی انتظامات کیے گئے تھے اور اس سلسلے میں لال قلعہ گراؤنڈ کو پنڈال کا درجہ دیکر اس میں فرشی نشستوں کا اہتمام کیا گیا۔ پنڈال میں سامنے کی جانب بڑی اسکرین لگائی گئی جس پر ”یوم تاسیس“ جنرل وکرز اجلاس سے قائد تحریک الطاف حسین کا خطاب، جلی حروف میں تحریر تھا، اسکرین کے اطراف میں قائد تحریک الطاف حسین تصاویر لگائی گئیں تھیں، جنرل وکرز اجلاس کے انتظامات ایم کیو ایم اور اے پی ایم ایس او کے کارکنان نے سنبھال رکھے تھے۔ اس سلسلے میں داخلی راستوں پر واک گیٹ نصب کیے گئے جہاں ایم کیو ایم کے کارکنان شرکاء کو اسکین کر کے پنڈال میں آنے کی اجازت دے رہے تھے، پنڈال میں بائیں طرف صحافیوں کیلئے پریس گیلری جبکہ دائیں جانب معززین کیلئے نشستیں لگائی گئی تھیں۔ ایم کیو ایم کے یوم تاسیس کے سلسلے میں کارکنان شام 4 بجے سے لال قلعہ گراؤنڈ پہنچنا شروع ہو گئے تھے اور دیکھتے ہی دیکھتے کچھ دیر میں پنڈال کارکنان سے کچھ بھر گیا جس کے بعد لال قلعہ گراؤنڈ کے باہر اطراف کی گلیوں میں اضافی فرشی نشستیں بنائی گئی۔ 7 بجے تلاوت قرآن پاک کی تلاوت سے یوم تاسیس کے اجتماع کا آغاز ہوا اور علماء کبھی کے رکن محمد ناصر یامین نے قرآن پاک کی تلاوت کی اور اس کا ترجمہ پڑھا۔ ٹھیک 7 بجکر 30 منٹ پر اسٹیج سے جناب الطاف حسین کی ٹیلی فون پر آمد کا اعلان ہوا اس موقع پر پنڈال میں موجود شرکاء نے اپنی نشستوں سے کھڑے ہو کر جناب الطاف حسین کا پر تپاک خیر مقدم کیا اس دوران ایم کیو ایم مشہور ترانہ ”ساتھی مظلوموں کا ساتھی ہے..... الطاف حسین“ سنایا گیا اس موقع پر کراچی سمیت ملک بھر میں منعقدہ یوم تاسیس کے اجتماعات پر جوش اور فلک شگاف نعروں سے گونجتے رہے جس کا سلسلہ کافی دیر تک جاری رہا۔

متحدہ قومی موومنٹ کے 14 واں یوم تاسیس کے موقع پر متحدہ قومی موومنٹ راولپنڈی زون میں قائد تحریک الطاف حسین کا خطاب،

زول انچارج، اراکین زول کمیٹی، راولپنڈی زون کے تمام اضلاع کے ذمہ داروں، کارکنان اور خواتین کی

کثیر تعداد کی شرکت، انتہائی انہماک سے قائد تحریک الطاف حسین کا خطاب سنا

راولپنڈی۔۔۔۔۔۔ 26 جولائی 2011ء

متحدہ قومی موومنٹ کے 14 واں یوم تاسیس کے موقع پر متحدہ قومی موومنٹ راولپنڈی زون میں قائد تحریک الطاف حسین کا خطاب، ایم کیو ایم راولپنڈی زون کے زول انچارج زاہد ملک، اراکین زول کمیٹی، راولپنڈی کے تمام اضلاع کے ذمہ داروں، کارکنان اور خواتین کی کثیر تعداد کی شرکت، انتہائی انہماک سے قائد تحریک الطاف حسین کا خطاب سنا، تفصیلات کے مطابق متحدہ قومی موومنٹ کے 14 واں یوم تاسیس کے موقع پر راولپنڈی زول دفتر، نئس آباد میں انتہائی شاندار تقریب کا انعقاد کیا گیا، تقریب سے قائد تحریک الطاف حسین نے خطاب کیا، اس موقع پر راولپنڈی زون کے انچارج زاہد ملک و اراکین زول کمیٹی، سیکرٹری اطلاعات راولپنڈی زون ملک منیر انجم، لیبر ڈیوٹن راولپنڈی زون کے ذمہ داران، ضلع اسلام آباد کے انچارج یا سر علی و اراکین ضلعی کمیٹی، ضلع راولپنڈی کے انچارج ذوالفقار راجپوت و اراکین، سمیت راولپنڈی زون کے تمام اضلاع کے ذمہ داران و کارکنوں موجود تھے، ذمہ داران، کارکنوں اور خواتین کی کثیر تعداد نے انتہائی انہماک سے قائد تحریک الطاف حسین کا خطاب سنا۔

متحدہ عرب امارات کے معروف برزنز مین سہیل محمد الزرعونی کی جانب سے دہئی کے مشہور سٹی سینٹر میں 10 روزہ نمائش کا انعقاد

نمائش میں سہیل محمد الزرعونی کی جانب سے اپنی بین الاقوامی سطح پر تسلیم کئے گئے کلکیشن کے علاوہ جناب الطاف حسین کی تصاویر پر مبنی

کتاب اور ان کی زندگی پر تحریر کردہ کتاب ”میرا سفر زندگی“ کے علاوہ دیگر تحریکی کتب بھی رکھی گئیں

مجان پاکستان اور سیز متحدہ عرب امارات کے آرگنائزر اے ہدا خان اور اراکین نے آخری روز نمائش کا دورہ کیا

نمائش کے کامیاب انعقاد پر سہیل محمد الزرعونی کو مبارکباد دی اور ان کی کاوشوں کو سراہا

سچا نظریہ زبان اور ملکی حدود کا محتاج نہیں ہوتا اور حق پرستی کی تحریک کے پرستار دنیا بھر میں موجود ہیں، اے ہدا خان

دہئی۔۔۔ 26 جولائی 2011ء

متحدہ عرب امارات کے معروف برزنز مین سہیل محمد الزرعونی کی جانب سے گزشتہ دنوں دہئی کے مشہور سٹی سینٹر میں ”دہئی سمرس پرائزرز THE COLLECTOR“ کے عنوان سے 10 روزہ نمائش کا انعقاد کیا گیا۔ نمائش میں سہیل محمد الزرعونی کی جانب سے اپنی بین الاقوامی سطح پر تسلیم کئے گئے کلکیشن کے علاوہ قائد تحریک جناب الطاف حسین کی تصاویر پر مبنی کتاب ”پکیوریل بائیو گرافی“، جناب الطاف حسین کے حالات زندگی پر مشتمل کتاب ”میرا سفر زندگی“ اور دیگر تحریکی کتب بھی رکھی گئیں۔ نمائش میں مقامی افراد کے علاوہ متحدہ عرب امارات میں مقیم پاکستانیوں کی بڑی تعداد نے شرکت کی اور نمائش میں موجود کلکیشنز کے ساتھ ساتھ غریب و متوسط طبقے کے قائد جناب الطاف حسین کی تحریر کردہ کتب اور تصاویر میں بھی گہری دلچسپی کا اظہار کیا اور نمائش کے انعقاد کو سراہا۔ مجان پاکستان اور سیز متحدہ عرب امارات کے آرگنائزر اے ہدا خان، اراکین مرکزی کمیٹی محسن فہیم، رؤف الرحمن، تقسیم بقاء، حسیب الرحمن اور محمد اسلم نے آخری روز نمائش کا دورہ کیا اور نمائش کے کامیاب انعقاد پر معروف برزنز مین سہیل محمد الزرعونی کو مبارکباد پیش کی اور ان کی کاوشوں کو سراہا۔ اس موقع پر اے ہدا خان نے کہا کہ دہئی میں منعقدہ 10 روزہ نمائش میں قائد تحریک جناب الطاف حسین کی تصاویر اور ان کی زندگی پر تحریر کردہ کتب سمیت دیگر تحریکی لٹریچر کی موجودگی جناب الطاف حسین کے فکر و فلسفہ اور نظریے کی سچائی کا ثبوت ہے۔ انہوں نے کہا کہ سچا نظریہ زبان اور ملکی حدود کا محتاج نہیں ہوتا اور حق پرستی کے فکر و فلسفہ اور نظریے کے چاہنے والے دنیا بھر میں موجود ہیں۔

جامعہ کراچی میں بی کام پر بیو ایٹ سال دوم، کمبائنڈ کے امتحانات میں پوزیشن حاصل کرنے والے طلباء کو اے پی ایم ایس او کی مرکزی کابینہ کی مبارکباد

کراچی۔۔۔ 26 جولائی 2011ء

آل پاکستان متحدہ اسٹوڈنٹس آرگنائزیشن کی مرکزی کابینہ نے جامعہ کراچی بی کام پرائیویٹ سال دوم، کمبائنڈ کے امتحانات میں نمایاں کامیابی حاصل کرنے والے طلباء و

طالبات کو مبارکباد پیش کی ہے اور پوزیشن حاصل کرنے والے طلباء کو بہتر مستقبل کیلئے اپنی نیک تمناؤں کا اظہار کیا ہے۔ آل پاکستان متحدہ اسٹوڈینٹس آرگنائزیشن کی مرکزی کابینہ نے اپنے ایک بیان میں جامعہ کراچی بی کام پرائیویٹ سال دوئم کمبائنڈ کے امتحانات میں پوزیشن حاصل کرنے والے طالب علم فرحت اسلام، ثناء احمد، ضیغم ریاض اور ان کے والدین کو مبارکباد پیش کی اور ان طالب علموں کو قوم کا مستقبل اور اثاثہ قرار دیتے ہوئے اس امید کا اظہار کیا ہے کہ یہ مستقبل میں اپنی صلاحیتوں اور قابلیت کو بروئے کار لاکر ملک و قوم کی ترقی میں اپنا اہم کردار ادا کریں گی۔

